



Stqarrija għall-Istampa
Il-Lussemburgu, l-14 ta' Jannar 2019

Skont l-Awdituri, il-Bank Ċentrali Ewropew irid jippermetti li jsir skrutinju tal-attivitajiet kollha relatati mas-supervizjoni bankarja

Il-Qorti Ewropea tal-Awdituri appellat lil-leġislaturi tal-Unjoni biex jintervjenu u jiżguraw li l-Bank Ċentrali Ewropew jagħti aċċess sħiħ għad-dokumenti meħtieġa għal awditi relatati mas-supervizjoni bankarja. F'ittra lill-Parlament Ewropew, l-awdituri jesprimu tħassib dwar il-fatt li l-pożizzjoni attwali tal-BĊE fir-rigward ta' aċċess għal dokumenti u għal informazzjoni ma tippermettilhomx iwettqu x-xogħol tagħhom b'mod xieraq. Skont l-awdituri, is-supervizjoni bankarja tinvolvi riskji sinifikanti għall-fondi pubbliċi, iżda huma ma jkunux f'pożizzjoni li jwettqu awditu xieraq ta' dawn l-attivitajiet dment li l-BĊE ma jagġustax il-pożizzjoni tiegħu fir-rigward tad-drittijiet ta' aċċess.

L-awdituri jgħidu li kien hemm nuqqas ta' progress fid-diskussjonijiet li kellhom mal-BĊE. Huma jappellaw lill-Parlament Ewropew u lill-Kunsill biex jesprimu l-appoġġ sħiħ tagħhom għad-drittijiet tal-awdituri f'dak li jirrigwarda l-aċċess għal dokumenti relatati mas-supervizjoni bankarja u, jekk ikun meħtieġ, jemendaw ir-regolamenti attwali biex jikkjarifikaw li l-awdituri jkunu jistgħu jaċċessaw kull dokument li huma jqisu neċessarju.

"Aħna mhux qed infittxu li nawditjaw il-politika monetarja," qal is-Sur Klaus-Heiner Lehne, il-President tal-Qorti Ewropea tal-Awdituri. "Izda huwa essenzjali li jkollna setgħat sħaħ biex nawditjaw l-attivitajiet supervizorji tal-BĊE. Dan huwa partikolarment importanti fid-dawl tar-riskji kbar għall-fondi pubbliċi li jirriżultaw minn fallimenti bankarji u mill-kumplessità tal-mekkanizmi supervizorji l-godda."

Fir-risposta li bagħtu bil-miktub għal talba mill-Parlament, l-awdituri jiġbdu l-attenzjoni għal tliet okkażjonijiet meta huma ma ngħatawx aċċess għal informazzjoni importanti. Fl-awditu tal-Mekkanizmu Supervizorju Uniku li wettqu fl-2016, huma ltaqgħu ma' diffikultajiet serji biex jiksbu evidenza għall-awditjar. Huma u jaħdmu fuq ir-Rapport Speċjali 2017 dwar il-Bord Uniku ta' Riżoluzzjoni, il-Bord insista li titneħħa kull *data* li kienet toriġina mill-BĊE. Imbagħad, f'Jannar 2018, meta l-awdituri rrapportaw dwar ir-rwol tal-BĊE fil-ġestjoni ta' kriżijiet, relatat mas-supervizjoni bankarja, il-BĊE rrifjuta għal darb'oħra li jagħti aċċess għad-dokumenti meħtieġa biex jitwettaq ix-xogħol tal-awditjar kif kien ippjanat inizjalment.

Il-komunikazzjoni sħiħa hija disponibbli bl-Ingliż fuq www.eca.europa.eu. Lingwi oħra se jiżiedu fi żmien qasir.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu

@EUAuditors

eca.europa.eu

L-ittra tal-Awdituri tal-UE ssegwi l-appell li sar f'Novembru 2018 mill-kapijiet tal-istituzzjonijiet supremi tal-awditjar (SAIs) tal-UE u mill-Istati Membri biex jiġu kkjarifikati u armonizzati l-mandati tal-awditjar tas-SAls nazzjonali [\[iperlink\]](#). Is-SAls talbu lill-gvernijiet u lill-parlamenti nazzjonali biex jindirizzaw għadd ta' nuqqasijiet f'dak li jirrigwarda l-obbligu ta' rendikont u l-arrangamenti tal-awditjar għas-supervizjoni bankarja tal-UE fid-dawl tal-isforzi attwali biex tiġi kkompletata l-Unjoni Bankarja.

Noti lill-Edituri

Mid-dhul fis-seħh tal-Mekkanizmu Supervizorju Uniku (MSU), il-Bank Ċentrali Ewropew (BĊE) sar esklussivament responsabbli għas-supervizjoni ta' banek importanti fl-Istati Membri taż-żona tal-euro. L-MSU għandu sistema komuni li tinvolvi kemm lill-Awtoritajiet Nazzjonali Kompetenti (NCAs) kif ukoll lill-BĊE. B'kolloxx, hemm 130 bank ta' dan it-tip, li jirrapprezentaw madwar 80 fil-mija tal-assi bankarji fl-UE kollha. Is-supervizjoni ta' banek żgħar u ta' daqs medju ssir direttament mill-NCAs. Madankollu, il-BĊE għandu l-awtorità supervizorja finali u jiżgura li r-reqwiziti supervizorji jkunu konsistenti (eż. il-metodoloġija, il-manwali, eċċ.).

B'konsegwenza tal-MSU, ir-responsabbiltajiet tal-awditjar għas-supervizjoni bankarja nbidlu wkoll:

- Ir-responsabbiltà tal-awditjar fir-rigward ta' supervizjoni bankarja diretta mill-BĊE – jiġifieri tal-banek l-aktar importanti – ma għadhiex taqa' taħt l-inkarigu tal-istituzzjonijiet nazzjonali tal-awditjar, iżda saret parti mill-mandat tal-awditjar tal-Qorti Ewropea tal-Awdituri. It-telfa tal-mandat minn dawn l-istituzzjonijiet nazzjonali tal-awditjar ma gietx ikkompensata b'mod adegwat, minhabba l-pożizzjoni attwali tal-BĊE fir-rigward tal-mandat tal-awditjar tal-QEA (eż. ir-rifjut ta' aċċess għal informazzjoni rilevanti).
- Ir-responsabbiltà tal-awditjar fir-rigward tas-supervizuri nazzjonali ta' banek żgħar u ta' daqs medju għadha taqa' taħt l-inkarigu tal-istituzzjonijiet nazzjonali tal-awditjar, għalkemm xi wħud minnhom għandhom biss mandat limit - jew l-ebda mandat - f'dan ir-rigward. Il-biċċa l-kbira mill-istituzzjonijiet nazzjonali tal-awditjar fiż-żona tal-euro qed jiltaqgħu ma' diffikultajiet fl-eżerċitar ta' dan id-dritt b'mod komprensiv. B'riżultat ta' dan, is-supervizjoni ta' banek żgħar u ta' daqs medju f'dawn il-pajjiżi mhix sugġetta għalkollox għall-awditjar estern.

Ir-Rapport Speċjali Nru 29/2016 tal-QEA eżamina l-Mekkanizmu Supervizorju Uniku, li ġie stabbilit b'segwitu għall-kriżi bankarja biex jieħu f'idejh ħafna mix-xogħol ta' supervizjoni li qabel kien isir mill-awtoritajiet nazzjonali. Il-Mekkanizmu jaqa' taħt l-awtorità tal-Bank Ċentrali Ewropew.

Ir-Rapport Speċjali Nru 23/2017 analizza x-xogħol tal-Bord Uniku ta' Riżoluzzjoni, li ġie stabbilit biex jimmaniġġja r-riżoluzzjoni tal-banek fl-UE li jkunu qed ifallu. Ir-Rapport Speċjali Nru 2/2018 ħares lejn l-effiċjenza operazzjonali tal-BĊE fir-rigward tal-proċeduri tiegħu għall-ġestjoni ta' kriżijiet bankarji.